

இந்திய மெய்யியலில் பிரதிபலிக்கப்படும் சடவாத சிந்தனைகள்

Reflection of Materialism in Indian Philosophy

பொ. பூலோகநாதன் / P. Poologanathan¹

Abstract

There are two prominent doctrines of philosophies found in Philosophical tradition viz. Idealism and Materialism. These doctrines are also very well established among the Western and Eastern philosophical traditions. That being said, Idealism is metaphysical conceptualization; however, materialism is ideas based on physical matter being the fundamental reality or simply nature. Studying Indian Philosophical tradition, one can draw two major systems. Firstly, orthodox schools consisting of religions such as Samkya, Yoga, Nyaya, Vaisidika, Vedanta and Saiva Siddhantha which subscribe to the concepts of God, Soul and Rebirth by accepting Vedas and Upanishada. Secondly, heterodox schools such as Jainism, Buddhism and Chārvaga which subscribe to materialistic thoughts. Materialism however denies the very metaphysical concepts such as existence of God, Soul and Rebirth and, it implies more of physical and hedonistic life. Although most of the Indian Philosophical systems widely insist on spiritual ideologies, Materialism thoughts also prevails in certain places indirectly. Therefore, the objective of this research is to explore the implied materialistic concepts within the Indian Philosophical tradition. Besides, this investigation also intends to clarify that the Indian Philosophy implies not only the spiritual life but also the hedonistic life. Mainly, in this research analytical and historical methods were used upon primary and secondary sources in order to produce the findings.

Date of submission: 2020-10-11
Date of acceptance: 2020-11-10
Date of Publication: 2020-12-10
Corresponding author's Name:
P. Poologanathan
Email: Ponnuthurainathan1985@gmail.com

Key Words: Materialism, Idealism, Orthodox, Heterodox and Meta Physics.

ஆய்வு அறிமுகம்

இந்திய தத்துவ சிந்தனை மரபானது கருத்து முதல்வாத சிந்தனைகள் அல்லது ஆன்மீக சிந்தனைகளுக்கு மட்டுமன்றி பொருள் முதல்வாதம் அல்லது சடவாத கருத்துக்களுக்கும் முக்கியத்துவம் அளிப்பதாக அமைந்திருந்தது. (Bina Gupta, 2012, p.55). கருத்துமுதல் வாதம் என்பது பௌதீகவதீத சிந்தனைகளுடன் தொடர்புபட்டதாகவும், பௌதீக பொருட்களை விடுத்து மனத்திற்கும் அதனது சிந்தனைகளுக்கும் முக்கியத்துவம் வழங்குவதோடு ஆன்மீகம்சார் விடயங்களான கடவுள், ஆன்மா, மறுபிறப்பு, மறுவுலகு போன்ற விடயங்களை ஆய்வு செய்யும்

சிந்தனை போக்காகவும் காணப்படுகிறது. (Dasgupta, 1982, p.5). மாறாக, சடவாதமானது கருத்துமுதல் வாதத்திற்கு எதிரான போக்கினைக் கொண்டமைந்ததுடன் பௌதீக விடயங்களுடன் தொடர்புபட்ட மனித வாழ்வுக்கு முக்கியத்துவம் வழங்குவதாகவும் கடவுள், ஆன்மா, மறுபிறப்பு எனும் பௌதீகவதீத விடயங்களை நிராகரித்து, மனித நடத்தைகளைப் பௌதீக நிகழ்வுகளுடன் தொடர்புபடுத்தி விளக்குவதாகவும் அமைகின்றது. (Chandadhr Sharma, 1960, p.40).

¹ The author is a PhD candidate University of Peradeniya & Former Visiting Lecturer Department of Philosophy, University of Peradeniya and University of Jaffna, Srilanka. Ponnuthurainathan1985@gmail.com

இந்திய தத்துவ மரபில் வேத, உபநிடத சிந்தனைகளை ஏற்று நிற்கும் தத்துவப் பிரிவுகளான சாங்கியம், யோகம், நியாயம், வைசேடிகம், வேதாந்தம், சைவசித்தாந்தம் போன்றவை வைதீக நெறிகள் என அழைக்கப்படுகிறது. இவை பெரும்பாலும் கருத்து முதல்வாத சிந்தனைப் போக்கை வற்புறுத்துவதாக அமைகின்றது. வேத, உபநிடத கருத்துக்களை ஏற்காத அவைதீக நெறிகளான சமணம், பௌத்தம் (ஆதி பௌத்தம்), சார்வாகம் போன்ற தத்துவ கூடங்கள் சடவாத சிந்தனையை வலியுறுத்துவதாக அமைகின்றன.

இந்திய தத்துவ மரபு போன்று மேலைத்தேய கிரேக்க சிந்தனைகளிலும் கருத்துமுதல் வாதம், சடவாதம் எனும் இரு சிந்தனை போக்குகளை நாம் காண முடியும். ஆதி கிரேக்க மெய்யியலாளர்களான தேலிஸ், அனஸ்சிமினிஸ், ஹெரக்கிளட்டஸ் போன்ற மைசீலிய சிந்தனையாளர்களும் அவர்களுக்கு பிற்பட்ட சோபிஸ்டுக்களும் (Sophist) நவீன கால சிந்தனையாளர்களான தோமஸ் கொப்ஸ், பிரான்சிஸ் பேக்கன், காள் மார்க்ஸ், ஏங்கிள்ஸ், பயர்பார்க் மற்றும் இருத்தலிய சிந்தனையாளர்களும் சடவாதக் கருத்துக்களை மேலைத் தேய தத்துவ மரபில் வளர்த்தெடுத்தனர்.

மறுமுகமாக மேலைத் தேய மரபில் சோக்கிரட்டீஸ், பிளேட்டோ, அரிஸ்டோட்டில் மற்றும் மத்தியகால சிந்தனையாளர்களான சென்.அகஸ்ரின், சென்.அன்சிலம், சென். அக்குவனஸ் போன்ற இறையியலாளர்களும் நவீன கால மெய்யியலாளர்களான இமானுவெல் காண்ட், ஹெகல், பார்க்ளி, கியூம், ஜீ.ஈ. மூர் போன்ற சிந்தனையாளர்களும் கருத்துமுதல் வாத சிந்தனைகளை வெளிப்படுத்தினர். வரலாற்று ரீதியாக இந்திய சிந்தனை மரபில் சடவாத கருத்துக்களை ரிக் வேதம், உபநிடதங்கள் சிலவற்றிலும் புராண இதிகாசங்கள் மற்றும் நியாய வைசேடிக தத்துவப் பிரிவுகளின் சில இடங்களிலும் ஆதி பௌத்தம், சமணம், சார்வாகம் போன்ற தத்துவ சிந்தனைகளிலும் காண முடிகின்றது. அதிலும் குறிப்பாக சார்வாக சிந்தனையிலேயே சடவாதம்சார் உலகியற்

கருத்துக்கள் சிறப்பாகவும் தெளிவாகவும் குறிப்பிடப்படுகின்றன. (Chandahr Sharma, 1960, pp.40-41).

இந்திய மரபில் சார்வாகமானது ஓர் சிந்தனை பள்ளியாகவும், ஓர் வாழ்க்கை நெறி முறையாகவும், பௌதீகப் பிரபஞ்சத்தை விளக்கும் ஓர் கோட்பாடாகவும் நடைமுறை வாழ்க்கையை அறிந்து அதன்படி செயற்பட மனித குலத்திற்கு வழிகாட்டும் ஓர் நெறிமுறையாகவும் எழுச்சி பெற்றது. இவ்வாறு இந்திய மரபில் வேறு காலப்பகுதியில் ஆங்காங்கே தோற்றம் பெற்று மறைமுகமாகவும், வெளிப்படையாகவும் பேசப்பட்ட சடவாதக் கருத்துக்களை ஒன்றுதிரட்டி ஆய்வு செய்து இந்திய மெய்யியலில் சடவாதச் சிந்தனைகளின் முக்கியத்துவத்தினை வலியுறுத்துவதாக இவ்வாய்வு அமைகின்றது. குறிப்பாக வேத, உபநிடதங்களில் மறைமுகமாகக் காணப்படும் சடவாத கருத்துக்களையும், வைதீக நெறியான வைசேடிய சிந்தனைகளில் காணப்படும் அணுவாதக் கோட்பாட்டினையும், சமணம் மற்றும் ஆதிபௌத்தம் போன்றவற்றில் குறிப்பிடப்படும் சடவாதக் கருத்துக்களையும், சார்வாகம் குறிப்பிடும் வெளிப்படையான இவ்வுலகியல் சார்ந்த சடவாதக் கருத்துக்களையும் அடிப்படையாக வைத்து இந்திய மெய்யியலில் சடவாதத்தின் முக்கியத்துவத்தினை இவ்வாய்வு வெளிக்கொணர்கிறது.

ஆய்வுப் பிரச்சினை

இந்திய தத்துவ மரபில் கருத்து முதல்வாத சிந்தனைகளே மேலோங்கிக் காணப்படுகிறது. இலைமறை காயாகக் காணப்படும் சடவாதக் கருத்துக்கள் தெளிவுபடுத்தப்படவில்லை. இதனைச் சரியான முறையில் தெளிவுபடுத்துவது அவசியம். இப்பிரச்சினையை மையப்படுத்தியே இவ்வாய்வு மேற்கொள்ளப்படுகிறது.

ஆய்வின் நோக்கம்

இந்திய தத்துவங்கள் கருத்துமுதல் வாதம் சார்ந்த ஆன்மீக சிந்தனைகள் மட்டுமன்றி சடவாதம் சார்ந்த உலகியற் கருத்துக்களுக்கும்

முக்கியத்துவம் வழங்குகின்றது என்பதனைத் தெளிவாக எடுத்துக் காட்டுவதே இவ்வாய்வின் பிரதான நோக்கமாகும்.

ஆய்வு முறையியல்

இவ்வாய்வு முழுவதுமாக பகுப்பாய்வு முறையை (Analytical method) பயன்படுத்துவதோடு காலவோட்டத்தினூடாக சடவாத சிந்தனைகளை ஆராய்வதற்காக வரலாற்று ஆய்வு முறையையும் (Historical method) பயன்படுத்துகிறது. இவ்வாய்வுக்கு வேண்டிய தரவுகள் யாவும் முதல்நிலை மற்றும் இரண்டாம் நிலை தரவுகளாகப் பெறப்பட்டு ஆய்வு வடிவமைக்கப்படுகிறது. முதல்நிலை தரவுகளாக கருத்துமுதல் வாதம் பற்றிக் குறிப்பிடும் மூல நூல்களைப் பயன்படுத்தியும் இரண்டாம் நிலை தரவுகளாக இவ்வாய்வு சார்ந்து வெளிவந்த ஏனைய உரை நூல்கள், சிறுசிறு கட்டுரைகள் என்பவற்றை பயன்படுத்தியும் இவ்வாய்வு மேற்க்கொள்ளப்படுகிறது.

ஆய்வு தொடர்பான விவாதங்கள்.

இந்திய சிந்தனை மரபில் சடமுதல் வாதத்தின் முழு வடிவத்தினை நாம் சார்வாக மெய்யியலில் காணக் கூடியதாகவுள்ளது. சார்வாகம், உலோகாயுதம், பூதவாதம், நாஸ்தீக மதம் போன்ற சொற்கள் யாவும் சடமுதல் வாத சிந்தனையையே பிரதிபலிக்கின்றன. வரலாற்று நோக்கில் சடமுதல்வாத கருத்துக்களின் தோற்றத்தினை நோக்கும்போது, ரிக்வேத பாடல்கள் சிலவற்றில் பொருள் முதல் வாத போக்குகள் முதன் முதலில் பிரதிபலிக்கப்படுகின்றன. உலக படைப்பு பற்றிய ரிக் வேத பாடல்களில் (Rigveda, 2011, x.121.1, x.71,72) பிரகிருதியிலிருந்து உலகப் பொருட்கள் பரிணமிக்கப்படுவதாகக் குறிப்பிடப்படுகிறது. (Satchidananda Murthy, 2007, p.109). இதுவே இந்திய தத்துவ மரபில் உலோகாயுதம் சார்ந்த முதல் சிந்தனையாகும்.

வேதங்களுக்குப் பின்னரான உபநிடதங்களில் குறிப்பாக பன்னிரு உபநிடதங்களில் ஒன்றான பிரகதாரண்ய உபநிடதத்தில் மனிதனை மரத்துடன் ஒப்பிட்டு மரத்தை வெட்ட அது வேரிலிருந்து தழைப்பது

போல மனிதன் எத்தகைய வேரிலிருந்து மீண்டும் தழைப்பான் என ஞானவல்லியர் தனது குருவான மைத்திரேயிடம் வினவும் வினா ஒன்று பொருள் முதல் பட்ட நிலைப்பாட்டை தெளிவுபடுத்துவதாக உள்ளது. (பிருக தாரண்ய உபநிடதம்: 3.9.28.6). மேலும் கட உபநிடதத்தில் இவ்வுலகம் மட்டுமே மெய்யானது என்றும் வேறு உலகங்கள் இல்லை என்றும், இறப்பின் பின் வேறு வாழ்க்கை இல்லை எனக் கருதும் மக்கள் கூட்டம் பற்றியும் கூறப்படுகிறது. (கிருஸ்ணராஜா, 2001, p.67).

பிற்பட்ட கால பௌத்த பாளி நூல்களை நோக்கும்போது அங்கு சடவாத சிந்தனை குறிப்புக்கள் பல காணப்படுகின்றன. பௌத்தத்தில் இரு வகையான சடவாதக் குறிப்புக்களை நாம் காணக்கூடியதாகவுள்ளது.

1. அனைத்து உண்மைகளையும் நிராகரிக்கும் துன்பவாதப் பிரிவினர் ஒரு வகையினர்.

2. இவ்வுலகில் இருப்புடையன மட்டுமே உள்ளவை எனக் கருதும் மற்றுமொரு பிரிவினர்.

இவர்கள் நிலம், நீர், நெருப்பு, வாயு எனும் பூதங்கள் மட்டுமே உள்ளன என்றும் ஆன்மாவென ஒன்று இல்லை என்றும் மனிதன் நான்கு பூதங்களின் சேர்க்கையினால் ஆனவன் என்றும் இச்சாரார் வாதிட்டனர். இவர்களது அபிப்பிராயப்படி வேள்விகள், பூசைகள் என்பனவற்றினால் எத்தகைய பயனும் இல்லை எனவும் நற்செயல், தீய செயல்கள் என எதுவுமில்லை எனவும் இவை எத்தகைய பயனையும் விளைவிப்பதில்லை எனவும் வாதிட்டனர். மரத்திலிருந்து உதிர்ந்த இலைபோல் இறந்த உயிர் மீண்டும் உதிர்ப்பதில்லை எனும் உயிரின் இயல்பு பற்றிய சடவாத சிந்தனை பௌத்தத்தின் தீக நிகாயாவில் காணப்படுகின்றன. (Satchidananda Murthy, 2007, p.110). சமயுத்த நிக்காயாவில் உலோகாயுத கொள்கை உடையவர் எனக் குறிப்பிடப்படும் இரு பிராமணர்கள் புத்தருடன் சம்பாசித்ததாகவும் இவர்கள் மெய்யான இருப்புடையது என எதுவுமில்லை எனும் கொள்கை உடையவர்களாக இருந்தனர் எனும் குறிப்புக்கள் காணப்படுகின்றன.

(கிருஸ்ணராஜா, 2001, p.67).

பிற்கால வைதீக நெறிகளான நியாய வைசேடிகர் போன்றோர் வைதீக நெறி சார்ந்த கருத்துமுதல்வாதிகளாக விளங்கிய பொழுதும் இவர்களது அணுவாதக் கோட்பாடு பொருள்முதல் வாத சிந்தனையை பிரதிபலிப்பதாக அமைகின்றன. நியாய நூலாசிரியரான உதயணர் இது பற்றிக் குறிப்பிடும் பொழுது அணுக்களை கடவுள் படைக்கவில்லை என்றும், அந்த அணுக்களை மரம், செடி, கொடி, விண்மீன்கள், சூரிய சந்திரர்கள், மலை, கடல் ஆகிய இப் பிரபஞ்சமாக உருவாக்குவதே கடவுளின் பணி என்று குறிப்பிடும் கருத்துக்கள் நியாய தத்துவத்தில் பொருள்முதல் வாத நிலைப்பாட்டை வெளிப்படுத்துகிறது. (இ.எஸ்.டி.- ஞானன்,1999.p. 165).

வைசேடிய நூலாசிரியரான கணநாத முனிவரின் வைசேடிய சூத்திரத்திலும் அதன் வழி நூலான தச பதார்த்த சாஸ்திரம் போன்ற நூல்களிலும் சடவாதம் சார்ந்த அணுக் கோட்பாடு காணப்படுகிறது. வைசேடியம் பொதுவாக பௌதீக சாஸ்திர முன்னோடிச் சிந்தனையை உடைய தத்துவ ஞானம் என்றே பலராலும் அழைக்கப்படுகிறது. இவர்களது பதார்த்த கோட்பாடு அனைவராலும் அறியப்பட்டது. பதார்த்தம் என்பது அறியக்கூடியது என பொருள்படும். இவர்கள் ஏற்புடைய முறையில் அறியக்கூடிய 07 பதார்த்தங்கள் பற்றிக் குறிப்பிடுகின்றனர். அவை முறையே பொருள், இயல்பு, செயல், பொதுமை, சிறப்பியல்பு, உள்ளார்ந்த தன்மை, இன்மை என்பனவாகும். இதில் பொருளை முதன்மையான பதார்த்தமாகக் குறிப்பிடுகின்றனர். இப்பொருட்களை ஒன்பது வகையாகப் பாகுபடுத்துகின்றனர். இப்பொருட்களினாலேயே இப்பிரபஞ்சம் ஆக்கப் பட்டிருப்பதாக வைசேடியம் குறிப்பிடுகிறது. வைசேடிகரின் இப் பதார்த்தக் கோட்பாடு சடவாத சிந்தனையை பிரதிபலிப்பதாக அமைகிறது. (மேலது, pp.170 171).

ஐன தர்மம் எனப் போற்றப்படும் சமணத்திலும் சடவாதக் கருத்துக்கள் காணப்படுகின்றன. உலகம் பற்றி ஐனம்

கூறும்போது இவ்வுலகம் யாராலும் படைக்கப்படவில்லை. இயல்பாகவே எப்போதும் இருப்பதாகும். இதற்கு முதலோ முடிவோ கிடையாது. அது என்றும் நிலைத்திருக்கும். இது இல்லாமல் போவதும் இல்லை. இவ்வுலகு ஆறு பொருட்களால் ஆனது. இவ்வுலகைப் பகுத்தால். ஆறு பொருட்களைத்தவிர வேறு எதுவும்கிடையாது. இவ் அறுவகை பொருட்களையே ஐனம் திரவியங்கள் என்று குறிப்பிடுகிறது. அவற்றை உயிர், உயிர் அற்றவை. அதாவது ஜீவன் அஜீவன் எனப் பிரித்து இவற்றின் சேர்க்கையே உலகம் என ஐனம் குறிப்பிடுகிறது. இவ் அறுவகை பொருட்களை பற்றிய விரிவான விளக்கமே ஐன தத்துவமாகும். ஐன தத்துவத்தில் குறிப்பிடப்படும் புத்தகம் பற்றிய கோட்பாடு சடமுதல் வாத கருத்துக்களை பிரதிபலிப்பதாகவுள்ளது. (மேலது, p. 118).

அடுத்து சடவாதக் கருத்துக்களின் முழுமையான வடிவத்தினை சார்வாக மெய்யியலில் நாம் காண முடிகிறது. Cārvaka எனும் சொல்லானது eat, drink and merry எனப் பொருள்பட்டு இன்ப வாழ்வைக் குறிப்பதாக அமைகின்றது. (Bina Gupta, 2012, p.56). சார்வாக சிந்தனை பற்றிய தகவல்களைச் சார்வாக தத்துவத்திற்கு எதிரான போக்கினைக் கொண்ட நூல்களினூடாகவே அறிய முடிகிறது. இது சார்வாக சிந்தனையின் துரதிஸ்டம் என்றே குறிப்பிடலாம். எடுத்துக்காட்டாக, பிரம சூத்திரம், சங்கரர் வேதாந்தம், நீலகேசி, சிவஞான சித்தியார், அர்த்த சாஸ்திரம், புராண, இதிகாசங்கள் மற்றும் பௌத்த இலக்கியங்கள் ஊடாக அறிந்து கொள்ளலாம். பிரகஸ்பதி என்பவரால் தொகுக்கப்பட்ட பிரகஸ்பதி சூத்திரத்திலேயே புராதன இந்திய சடவாதக் கருத்துகளின் தொகுப்பினை நாம் முழுமையாக காணக்கூடியதாகவுள்ளது. இவ்வாறு பல்வேறு மாறுபட்ட தரப்புகளிலிருந்தே சார்வாக மெய்யியல் பற்றிய கருத்துக்களை கூறக் கூடியதாக காணப்படுகின்றது.

பொதுவாக அறிவிற்கு அடிப்படை வாயிலாக புலன்களை மட்டும் கருதும் சார்வாகர் பிரதியட்சம், அனுமானம், ஆப்தவாக்கியம் எனும் மூன்று அளவைப் பிரமாணங்களில் பிரத்தியட்சத்தை மட்டுமே

ஒப்புக் கொண்டவராய் இவ்வுலகமும், உடம்பும் மட்டுமே மெய் என்றும் உயிரும் இறைவனும் பொய் என்ற முடிவுக்கு வந்தனர். (Hiriyanna, 2009,p.189). “உடம்புக்கு வேறாய் உயிரை நாம் கண்டதில்லை. எனவே உயிரின் பொருட்டும், இறைவன் பொருட்டும் கடைப்பிடிக்க வேண்டிய ஒழுக்க நெறிகளும் இல்லை. உயிர் இல்லை என்பதால் மறுவுலக வாழ்வும் இல்லை. பாவ புண்ணியங்களும் இல்லை என்பதே இவர்களது கொள்கை.

நிலம், நீர், காற்று, தீ என்னும் நான்கு பூதங்களின் சேர்க்கையே இவ்வுலகு எனவும் இதை விடுத்து பௌதீகத்திற்கு அப்பாற்பட்ட விடயங்களை அடியோடு நிராகரிக்கின்றனர். பொறி, புலன்களின் தோற்றம் இவ் நான்குவகை பூத சேர்க்கையினால் ஆனதென்றும் ஆகாயம் எனும் ஐந்தாவது பூதத்தை இவர்கள் ஏற்கவில்லை. ஏனெனில் ஆகாயத்தை நாம் புலன்களால் காணமுடியாது என்பதனால் ஆகும். (Bina Gupta, 2012,p.60). அறிவும், இன்பமும் உடலிற்கே உரியது என்றும் உடல் அழியும் போது இவையும் அழியும் என்பது சார்வாகரின் நிலைப் பாடாகும். (Rathakrishnan,1971,p.279).

அறிவுக்கு அடிப்படையாக காட்சியினைக் கொள்ளும் இவர்கள் பகுத்தறிவுசார் அனுபவவாதிகளாக விளங்கியதனால் கடந்த நிலைக்குரியதான கடவுள், ஆன்மா, மறுவுலகு,மறுபிறப்பு போன்றவற்றையும் நிராகரிக்கின்றனர். பூத சேர்க்கையும் பிரிவுமே ஆக்கமும் அழிவும் எனும் சார்வாகரின் நிலைப்பாடு சமணம், நியாய வைசேடிகரினது உலகு பற்றிய அணுவாதக் கோட்பாட்டினை ஒத்ததாக அமைகிறது. கண்ணால் காண்பதை மாத்திரமே உண்மை என கொள்ளும் இவர்கள் உடலில் வேறாய் உடல் தோன்றுவதற்கு முன்பும் அழிந்ததற்கு பின்னரும் நிலைத்து நிற்பதாய் உள்ள உயிர் எனும் ஒன்று இல்லை என்பதை வற்புறுத்துகின்றனர். (Chandradhar Sharma, 1960,pp.41-42). பூத சேர்க்கையால் உடல் தோற்றம் பெறுகின்றபோது அதே சேர்க்கையின் விளைவால் அவ்வுடலுக்கு உணர்வு ஏற்படுகிறது. இதனை ஓர் சிறப்பான உதாரணம் மூலம் இவர்கள் விளக்குகின்றனர். வெற்றிலை, பாக்கு, சுண்ணாம்பு எதிலும்

இல்லாத சிவப்பு நிறம் மூன்றையும் சேர்க்கும் போது எங்கிருந்து வந்ததோ அது போன்று பூதச் சேர்க்கையால் உடலுக்கு அறியும் சக்தி ஏற்படுகிறது என குறிப்பிடுகின்றனர். (Chatterjee, & Datta, 1939, P.28).

படைப்புக் கொள்கையை சார்வாகர் நம்புவதில்லை. இதன் காரணமாக பிரபஞ்ச உருவாக்கத்திற்கு ஓர் சித்துப் பொருள் அவசியம் என்ற கொள்கையை நிராகரிக்கின்றனர். கர்மப் பயன், விதிவாதம் என்பவற்றை நிராகரிக்கும் இவர்கள் இவற்றுக்கு பதிலீடாக சுபாவக் கோட்பாட்டினை முன் வைக்கின்றனர். நான்கு வகை பூதங்களை பிரதான சடக் காரணமாகவும் அதன் நிமிர்த்த காரணமாக சுபாவத்தையும் சார்வாகர் ஏற்றுக் கொள்கின்றனர் என குறிப்பிடலாம்.

மேலைத்தேய சிந்தனை மரபில் இன்பவாதிகள் (Hedonism) குறிப்பிடுவது போன்று இன்பத்தையே (Pleasure) ஒழுக்கத்தின் இலட்சியமாக இவர்கள் ஏற்றுக் கொண்டனர். சுவர்க்கம், நரகம் என்பவற்றின் இருப்பையும் கர்மபலன், விதி என்பவற்றையும் இவர்கள் நிராகரிக்கின்றனர். இவ்வுலகிற்கு வேறாக சுவர்க்க, நரகம் எனும் இடங்கள் இல்லை. இன்பமே சுவர்க்கம். துன்பமே நரகம் என்பதை சார்வாகர் தெளிவுபடுத்தினர். (Chandradhar Sharma,1960,p.46) சார்வாகர், மகிழ்ச்சியையும் நன்மையையும் அடைவதற்கான மனித முயற்சியிலும் பலத்திலும் நம்பிக்கை கொண்டவர்களாகக் காணப்பட்டனர். இவர்கள் மனிதர்கள் எதிர்கொள்ளக் கூடிய சிரமங்களை உணர்ந்த யதார்த்தவாதிகளாக இருந்ததனால் துறவற வாழ்க்கையையும், உடலை வருத்தும் தவவிரத வாழ்க்கையையும் நிராகரித்தனர். வேள்விகளையும், கிரியைகளையும் பலன்ற செயற்பாடு என இவர்கள் ஒதுக்கினர். மனிதன் மகிழ்ச்சியாய் இருப்பதற்கு ஒழங்குபடுத்தப்பட்ட சமூகம் அவசியம் எனக் கருதிய இவர்கள் அர்த்த சாஸ்திரங்களையும் நீதி சாஸ்திரங்களையும் பின்பற்றினர். இவர்கள் இன்பத்தை அடிப்படையாக கொண்டிருந்தார்கள். ஆயினும் இவ்வின்பம் தனிமனித வாழ்வுக்காக அன்றி சமூகம்சார் நல்வாழ்வுக்குரியதாக அமைந்திருந்தது. இந்திய மரபில் ஏற்றுக்

கொள்ளப்பட்ட நான்கு புருஷாத்தங்களான அறம், பொருள், இன்பம், வீடு என்பவற்றில் பொருள், இன்பம் எனும் இரண்டை மட்டும் முதன்மைப்படுத்தி இவர்கள் குறிப்பிட்டாலும் இவர்களது ஒழுக்கவியல் தன்முனைப்புள்ள ஒழுக்கவியலாக குறுக்கிக் கொள்ள முடியாது. ஏனெனில் இவர்கள் மனிதனின் பொதுவான தேவையை போதித்தனர். இருந்த போதிலும் சைவசித்தாந்த நூலான சிவஞானசித்தியாரில் பிறமதங்களை மறுத்துரைக்கும் பகுதியான பரபக்கம் எனும் பகுதியில் அருள்நந்தி சிவாச்சாரியார் சார்வாக நிலைப்பாட்டினை பின்வருமாறு குறிப்பிடுகின்றார்

“மதிநிலா நுதலாரோடு மணிநிலா முன்றிலேறி முதிர்நிலா வெறிப்பச் செவ்வாய், இளநிலா முகிழ்ப்ப மொய்த்த கதிர்நிலா வடங்கொள் கொங்கைக் கண்கள்மார் பகல மூழ்கும் புதநிலாவியநன் போகம் விடுவர்பன் சமயத்தோரே” (சிவஞானசித்தியார், பரபக்கம் செய்யுள்: 29).

முடிவுரை

முடிவாகத் தொகுத்து நோக்கும் போது, இந்திய மெய்யியலில் சடவாத கருத்தானது வேத, உபநிடத, இதிகாச, புராணங்களில்

ஆங்காங்கு சிதறிக் காணப்பட்டாலும் பிற்பட்ட கால சமண, சார்வாக சிந்தனைகளிலேயே அவற்றைத் தெளிவாகக் காணக்கிடைக்கிறது. சார்வாக மெய்யியல் முழுமையாக சடவாதத்தினையே பிரதிபலிக்கின்றது. சார்வாக சிந்தனைகளுக்கு எதிரான சில விமர்சனங்கள் அவர்களது சமகாலத்திலும், பிற்பட்ட காலத்திலும் முன்வைக்கப்பட்டன. குறிப்பாக யாவும் சடமே எனும் கருத்து உலகினை இயந்திர மயப்படுத்தப்பட்ட நிலைக்குக் கொண்டு செல்வதாகவும், மாதரோடு கூடி இன்பம் பெறுவதே முத்தி அதைவிடுத்து மறுமையை எண்ணி அலைவதை வெறுக்கும் போக்கும், கண்டதே காட்சி கொண்டதே கோலம் என்று யாவரும் வாழ்ந்தால் உலக அமைதி எவ்வாறு நிலை நாட்டப்படும் என்பவை போன்ற விமர்சனங்கள் முன் வைக்கப்பட்டாலும் அவர்களது சடவாத நிலைப்பாடு பகுத்தறிவினையும், யதார்த்த வழிப்பட்ட அனுபவவாத நிலைப்பாட்டையும் உலகியல்சார் மனித தேவைகள், அபிலாசைகள், பௌதிகம்சார் விடயங்களை வற்புறுத்துகின்ற வகையில் இந்திய மரபில் சடவாத கருத்தானது ஒதுக்கப்பட முடியாத ஒன்றாக நாம் குறிப்பிடலாம்.

Referances:

- Bina Gupta. (2012). *An Introduction to Indian Philosophy*. London: Rutledge.
- Chandrashar Sharma. (1960). *A Critical Survey of Indian Philosophy*. London: Rider & Company.
- Chatterjee, S.,C., & Datta, D.,M. (1939). *An Introduction to Indian Philosophy*. Calcutta: University of Calcutta.
- Dasgupta, S. (1982). *Philosophical Essays*. Delhi: Motilal Banarsidass.
- Debi Prasad Chattopadhiyaya. (1976). *What is Living and What is Death in India Philosophy*. New Delhi: Peoples Publishing House.
- E.S.D., & Yanan.S. (1999). *Thattuva Tharisanangal*. Chennai: Maanikavasagar Pathipakam.
- Hirianna, M. (2009). *Outlines of Indian Philosophy*. Delhi: Motilal Banarsidass pvt.
- Kirushnaraja, S. (2011). *Meiyal Senthanaikal*. Somasundharam Kirushnaraja Nenaivu Malar.
- Magadevan, T.,M.,P. (2000). *Enthu Samaya Thatuvam*. Colombo-Sennai: Kumaran Puthaka Ellam.
- Satchidananda Murty, K. (2007). *Evolution of Indian Philosophy*. New Delhi: D.K. Print World (P) Ltd.
- Thiruvelangam, M. (1971). *Sivagnana Siddiyar Parapakkam*. Yaarlpanam: Yaarlpana Küdduravu Kalagam.